

«...ЖАЛЕЗНАЯ БЕЗУМОЎНАЯ ДЫСЦЫПЛІНА»

(Заканчэнне.
Пачатак на 1-3-й стар.)

Прэзідэнт заўважыў, што ў краіне павінна быць як мага больш такіх прадпрыемстваў, як «Астрамечава», іх трэба трымаць на ўвазе асабліва і прадумаць, як іх падтрымаць. «Тым больш дзяржава ў гэтым зацікаўлена. Калі яны ўзялі пад нейкую праграму крэдыт, яна будзе рэалізавана, і мы атрымаем у канчатковым выніку малако і мяса. У рэшце рэшт яны заслужылі, каб да іх ставіліся па-асабліваму», — падкрэсліў Прэзідэнт.

На семінары-нарадзе выступіў і міністр сельскай гаспадаркі і харчавання Сяргей Барташ. У прыватнасці, была закранута тэма завяршэння ўборачнай кампаніі і нарыхтоўкі кармоў. Кіраўнік дзяржавы запатрабаваў паскорыць тэмпы правядзення работ, пакуль гэтаму садзейнічаюць умовы надвор'я. Што датычыцца праблемы з падзяжом статка, было прапанавана ў асобных гаспадарках выкарыстоўваць так званую практыку перакідкі жывёлы. Міністр сказаў, што такая схема ўжо адпрацавана. «Я не настойваю ні на чым. Гэта ваша справа. Калі не можаш і відаць, што загіне жывёла, тады трэба забіраць імем рэвалюцыі і аддаваць туды, дзе яна захавецца. Але калі ёсць іншыя метады або шляхі, калі ласка, выбірайце любы», — адказаў на гэта Прэзідэнт. Ён падкрэсліў, што вырашаць гэтую праблему любым спосабам павінны кіраўнікі на месцах. Але падзяжу жывёлы ні ў якім разе нельга дапусціць.

«МЫ ПАВІННЫ ПАКАЗАЦЬ УСІМ, ШТО Ў НАС ЁСЦЬ КРАІНА І МЫ ГЭТАЙ КРАІНАЙ БУДЗЕМ КІРАВАЦЬ»

Падводзячы вынікі пленарнага пасяджэння семінара-нарады, кіраўнік дзяржавы яшчэ раз акрэсліў асноўныя задачы і даручэнні. Ён заўважыў, што спецыяльна не запрашае да размовы ні старшыню камітэта дзяржкантролю, ні генеральнага пракурора, якія прысутнічаюць на семінары. Яны б «перцу падкінулі», але праблемы з падзяжом жывёлы, дысцыплінай, кадрамі ў жывёлагадоўлі вядомыя. «Але я вас проста папярэджваю: і міністр унутраных спраў, і генеральны пракурор, і старшыня Камітэта дзяржаўнага кантролю мною сарыентаваны на навядзенне парадку ў краіне і перш за ўсё ў сельскай гаспадарцы», — сказаў кіраўнік дзяржавы. Ён падкрэсліў, што ненармальна, калі не выконваюцца прынятыя ўладамі рашэнні. «Я вас проста папярэджваю так, па-сяброўску: ціск у зімова-стойлавы перыяд з боку праваахоўных, кантрольных органаў будзе шалёны. І вы тут не крыўдзіце», — сказаў Прэзідэнт. Ён гэтак жа папрасіў кантралёраў: перш чым дакладваць аб парушэннях яму, паведамляць аб іх губернатарам, каб яны валодалі сітуацыяй і ўдзельнічалі ў рашэнні гэтых праблем.

Таксама кіраўнік дзяржавы зрабіў **адпаведныя высновы з размовы**, якая працягвалася больш за тры гадзіны.

Малочнатаварным комплексам быць, заявіў беларускі лідар. У найбліжэйшую пяцігодку, як бы ні было цяжка, неабходна ўсю жывёлу перавесці ў комплексы. «Але гэта не значыць, што мы будзем раскідваць грошы. Не, будзем акуратна падыходзіць да гэтага пытання», — адзначыў Аляксандр Лукашэнка. У краіне працягнецца работа і па будаўніцтве свінагадоўчых комплексаў, якія таксама павінны быць высокатэхналагічнымі. Дзяржава будзе падтрымліваць іх будаўніцтва, але варушыцца ў гэтым напрамку павінны ўсе. І гэтую праблему трэба хутка вырашыць.

Работа з кадрамі. Кіраўнік дзяржавы звярнуў увагу, што кваліфікаваных работнікаў у сельскагаспадарчых арганізацыях трэба забяспечыць дастойным заробкам і жыллём. «Па кадрах — вы працоўвайце да канца года любыя мерапрыемствы, якія лічыце патрэбнымі. Вызначайце фонд заробку для кіраўнікоў і спецыялістаў. Спецыялістам трэба плаціць. Пытаемся мы найперш са спецыяліста за вынік. І гэта ж невялікая колькасць людзей у маштабах раёна ці вобласці. Кадры — гэта аснова ўсяго», — сказаў ён. Асобна Прэзідэнт нагадаў пра работу з мэтавікамі. На нядаўнім нарадзе па ўдасканаленні сістэмы адукацыі абмяркоўвалася, што мэтавыя накіраванні на вучобу трэба выдаваць матываваным абітурыентам. Аляксандр Лукашэнка адзначыў, што падтрымлівае такія падыходы. Прычым гэта датычыцца не толькі сельскай гаспадаркі.

Дысцыпліна. «Дысцыпліна — гэта не проста кулаком стукнуў. Кулаком можна стукаць, калі ў цябе выпрацавана сістэма. Але калі ў вас няма разумнай сістэмы гаспадарання і кіравання, тады што стукаць? Ніхто не зразумее. Старшыні гар-, райвыканкамаў з губернатарамі, выпрацоўвайце стройную, выразную сістэму і дзейнічайце, не чакайце ніякіх указанняў. Памыліцеся (галоўнае, каб фатальных не было памылак) — за памылку чалавека можна заўсёды прабачыць, калі ён імкнецца зрабіць добра. Але калі ён бяздзейнічае, растапырыўся і сядзіць, не ведае, а то і ведае і нічога не робіць — навошта патрэбен такі кіраўнік? Таму дзейнічайце. Вы — генералы на месцах», — падкрэсліў ён.

Прэзідэнт папярэдзіў, што гэтыя гады будуць няпростымі для вертыкалі ўлады. Асабліва для «тройкі» ў рэгіёнах: упаўнаважанага кіраўніка дзяржавы па вобласці, губернатара і памочніка Прэзідэнта. «Вам праводзіць там электраральныя кампаніі. Мы павінны паказаць усім, што ў нас ёсць краіна і мы гэтай краінай будзем кіраваць», — сказаў Аляксандр Лукашэнка.

Прэзідэнт падзякаваў удзельнікам семінара-нарады за сустрэчу: «У асноўным бачу, што вы мяне разумееце, дзейнічайце! Я вас вельмі прашу: дзейнічайце, не спыняйцеся. Калі ёсць нейкая праблема, давядзіце яе да мяне. Вы ведаеце, як гэта зрабіць», — рэзюмаваў кіраўнік дзяржавы.

Валерыя СЦЯЦКО,
Салігорск.

На міжнароднай арэне

«Мы заклікаем усіх жыць так, каб не паўтараць памылак мінулага»



«Сёння чалавецтва знаходзіцца напярэдадні глабальных змен. Аднапалярнае светаўладкаванне перажывае свой канец, і на змену прыходзіць міжнародны парадак, заснаваны на суверэннай роўнасці ўсіх без выключэння краін. Новая парадыгма не прымае застарэлых замашак неакалінізму, у ёй няма месца глабалісцкаму дыктату. Суверэнітэт, самабытнасць, сумесная выпрацоўка агульных стратэгий узаемдзеяння — вось аснова будучага развіцця», — адзначыла спікер верхняй палаты парламента. Паводле яе слоў, місія міжнародных арганізацый на сучасным этапе гісторыі асабліва важная. Яны заклікаюць аб'ядноўваць народы ўсіх краін, рэгіёнаў, кантынентаў, знаходзіць пункты судакранання, садзейнічаць выбудоўванню цывілізаванага дыялогу ва ўсім свеце. Тыя, хто не прайдуць гэтыя няпростыя экзамены, нягледзячы ні на якія былыя заслугі, асуджаныя назаўжды сысці ў нябыт.

«Гэты крытэрыі жыцця зольнасці абсалютна справядлівы і для самой Арганізацыі Аб'яднаных Нацый, — адзначыла Наталля Качанова. — Яе статус у якасці «парламентна чалавецтва», дзе ўсе рашэнні прымаюцца на аснове пагаднення і кансэнсусу дзяржаў-членаў і галоўнымі задачамі з'яўляюцца захаванне міру і міжнароднай бяспекі, садзейнічанне развіццю і аказанне гуманітарнай дапамогі, міжнароднае супрацоўніцтва, захаванне міжнароднага права і правоў чалавека, усё часцей падвяргаецца сумненню. І ўсё больш дэкларатыўным становіцца даволі вядомае сцвярдзенне аб тым, што «ААН не можа прывесці чалавецтва ў рай, але яна можа зберагчы яго ад пекла».

Беларусь як краіна — заснавальніца ААН не можа стаяць убаку ад таго, што адбываецца ў гэтай структуры. Відавочна, што сапраўдная шматбаковасць патрабуе новай якасці Арганізацыі — сапраўды ўніверсальнага міжнароднага інстытута, яе адаптацыі да аб'ектыўных тэндэнцый міжнародных адносін. Перш за ўсё — паскарэння рэформы Савета Бяспекі за кошт пашырэння прадстаўленасці ў ім краін Азіі, Афрыкі і Лацінскай Амерыкі. Гэтую пазіцыю ў тым ліку прасоўваюць нашы парламентарыі, дыпламаты, якія прымаюць удзел у мерапрыемствах 78-й сесіі ГА ААН.

Найважнейшая і, верагодна, адна з самых складаных задач для беларускай дэлегацыі — давесці да сусветнай грамадскасці пазіцыю Рэспублікі Беларусь аб мірных, аб'яднаўчых намаганнях нашай краіны і непрымальнасці дэстабілізацыйнай сітуацыі».

Наталля Качанова звярнула ўвагу, што на працягу дзесяцігоддзяў Беларусь пацярджала свой статус прадказальнага і надзейнага міжнароднага партнёра. Пры любых, нават самых неспрыяльных для нас умовах, мы паслядоўна ажыццяўлялі і будзем працягваць сваю суверэнную і адказную знешнепалітычную дзейнасць з улікам нашых нацыянальных інтарэсаў.

За адносна невялікі па гістарычных мерках шлях суверэннага развіцця Рэспубліка Беларусь стварыла і прымножыла найбагацейшыя традыцыі дзяржаўнага і грамадскага развіцця. Наш нацыянальны вопыт аховы здароўя, адукацыі, сацыяльнай абароны, аховы навакольнага асяроддзя, пераадолення наступстваў надзвычайных сітуацый і ў многіх іншых сферах сапраўды ўнікальны і накіраваны перш за ўсё на чалавека.

«Нягледзячы на ўсю складанасць геапалітычнай абстаноўкі, мы спрабуем захаваць нармальныя адносіны з народамі, якія пражываюць на тэрыторыі ЗША, Літвы, Латвіі, Польшчы і іншых краін Еўрасаюза, Украіны, — падкрэсліла спікер. — Насуперак адкрытым правакацыям і спробам уцягнуць Беларусь у тыя ці іншыя рэгіянальныя рознагалосці, мы не ідзём шляхам канфрантацыі.

Мінск нязменна гатовы выступаць пляцоўкай для дыялогу па ўрэгуляванні сітуацыі на тэрыторыі Украіны. Менавіта ў Беларусі былі падпісаны Мінскія дамоўленасці і комплекс мер па іх выкананні, які атрымаў адабрэнне Савета Бяспекі ААН. Пачынаючы з Прэзідэнта Рэспублікі Беларусь, шановага Аляксандра Рыгоравіча Лукашэнкі, таксама былі арганізаваны тры раўнды перагавораў Расіі і Украіны на нашай тэрыторыі.

У Беларусі набылі другі дом тысячы ўкраінскіх грамадзян, вымушаных уцячы ад баявых дзеянняў, хаосу і разрухі, спецыяльным рашэннем нашага Прэзідэнта ўкраінцы практычна ўраўнаваны ў правах з беларусамі. Украінскія дзеці рэгулярна праходзяць рэабілітацыю ў беларускіх аздараўленчых лагерах,

Старшыня Савета Рэспублікі Наталля КАЧАНОВА
пракаментавала ўдзел беларускай парламенцкай дэлегацыі ў мерапрыемствах 78-й сесіі ГА ААН

дзякуючы чаму могуць адчуць шчаслівае і бесклапотнае дзяцінства. Няўжо хто-небудзь з краін Захаду прыняў такія гуманныя рашэнні?

Усе абвінавачванні нашай дзяржавы нібы ў дапамозе агрэсіі — поўны абсурд і брудная хлусня. Мы, як ніхто іншы, зацікаўлены ў больш хуткім мірным урэгуляванні канфлікту ва Украіне. Беларусь вітае з'яўленне ўсё большай колькасці краін, якія прапаноўваюць разумныя мірныя ініцыятывы ў мэтах доўгатэрміновага міру і стабільнасці ў еўразійскім рэгіёне.

Шмат разоў гаварылася аб тым, што мы — міралюбівая краіна і не плануем ні на кога напаць, не хочам ні з кім ваяваць. Пастулатам пабудовы супрацоўніцтва з усімі дзяржавамі з'яўляецца раўнапраўны і паважлівы дыялог, развіццё ўзаемавыгадных гандлёва-эканамічных і гуманітарных сувязяў.

Як адзначыла старшыня Савета Рэспублікі, Беларусь выказвае дакладную пазіцыю аб неабходнасці захавання міжнароднага супрацоўніцтва. Наша стратэгічная мэта ў знешняй палітыцы — садзейнічаць канструктыўнаму супрацоўніцтву, стварэнню атмасферы даверу і згоды, фарміраванню больш збалансаванай, справядлівай, раўнапраўнай паліцэнтральнай мадэлі светаўладкавання.

«Мы заклікаем усіх жыць так, каб не паўтараць памылак мінулага. Не страчвае сваёй актуальнасці прапанова беларускага боку аб неабходнасці запуску глабальнага дыялогу па бяспецы ў духу канферэнцыі ў Сан-Францыска. Гэта ініцыятыва кіраўніка нашай дзяржавы прадоўжыць назапашваць свой патэнцыял да таго часу, пакуль сусветная супольнасць не будзе гатова калегіяльна рэалізоўваць запатрабаваныя сёння прынцыпы і каштоўнасці ўзаемнага даверу, адзінства і салідарнасці.

У сучасным свеце вельмі шмат агульных праблем, і вырашаць іх трэба ўсім разам. Вельмі хочацца спадзявацца, што дзякуючы дыпламатычнаму майстэрству, палітычнай мудрасці і разумнаму сэнсу бягучы геапалітычны крызіс стане імпульсам да дасягнення ўстойлівага росту ўсеагульнага дабрабыту, духоўна-маральнага і культурнага росквіту, аб'яднання пакаленняў у імня бяспечнай і мірнай будучыні чалавецтва», — рэзюмавала Наталля Качанова.

Дарэчы

У Салігорску Аляксандр Лукашэнка таксама правёў сустрэчу з генеральным дырэктарам «Беларуськалія» Іванам Галаватым, абмеркаваўшы з ім сітуацыю на прадпрыемстве.

У першую чаргу кіраўнік дзяржавы спытаў, з якімі праблемамі цяпер сутыкаецца «Беларуськалій» і як ідзе работа па асваенні партовых магутнасцяў у Расіі. «Як мы там разгортваемся? Што нам трэба яшчэ зрабіць? — пацікавіўся Прэзідэнт. — А галоўнае пытанне — як ты сябе адчуваеш пры гэтым жудасным санкцыйным ціску, які наваліўся на прадпрыемства?»

Як далажыў Іван Галаваты, сёння магутнасці прадпрыемства загружаны на 80 працэнтаў. Гэта, паводле яго слоў, значна вышэй нават у параўнанні з пачаткам года. «Ваша даручэнне па вытворчасці і рэалізацыі на экспарт не менш як 8 мільёнаў тон будзе выканана. Гэта ўжо праглядаецца па выніках 9 месяцаў», — заявіў кіраўнік «Беларуськалія»